

Ene toprak

Category: Goşgular, Kitapcy
написано kitapcy | 23 январа, 2025
Ene toprak ENE TOPRAK

Ene toprak!..
Bu jümläni ozalam
Ulanypdym. Ulanaryn ertirem.
Seni deňär ýaly zat ýok dünýäde,
Agtaryp tapmandy şahyrlaň birem.

Onsoňam owadan meňzetmelere
Gulak gabardara wagtyň ýok seniň.
Aladaňam ýetik, işiňem ýetik,
Der bilen eýlenip geçip dur günüň.

Gijelerne bolsa sallançak üwräp,
Hüwdi ýazýaň dynç almanyň ýerine.
Mähir, söýgi, gujur hem gaýrat garyp,
Göwsünden süýt berýäň perzentleriňe.

Sen Karun däl, ýygyp-ýygşyryp ýören,
Hatamtaýy ýada salýaň, topragym.
Hazynaň bar agzyn açýaň-da güýzde,
Gyş gelse, ýalaňaç galýaň, topragym.

Üşýänsiň, ýöne sen gizleýäň ony,
«Perzentlem düşmesin – diýýäňsin – oda».
Nätjekd-ä, eneleň häsýeti şeýle,
Şeýleräk olaryň ykballary-da.

Käte saçlaryňda ak görünýär seň
Ýüzüňe-de ýygyrt düşýär käýarym.
Hemä perzentleriň gyzgyn söýgüsi
Eredýär, ýok edýär olaryň baryn.

Şeýdip, hem garraýaň, hem ýigdelýärsiň,
Kä dymýaň, kakakýaň buýsanç depregin.

Belkem, bakylygyň sonuň üçindir,
Eý, meniň mukaddes, ene topragym!

Menem bir perzendiň!..

Ugrasam nirä,

Bir sowal öňümde keserip durdy.

«Saçlaryňa ak sepdimmi, ýa-da men
Aýyrdymmy ýüzüňdäki ýyggyrdy?!.»

Dünýäde jogapsyz galan sowal ýok

Munuňam jogabyn tapar meň ömrüm.

Emma seniň maňa beren zatlarňy

Yzyna gaýtaryp bilmerin ömrem.

Seniň jomartlygyň çeni ýok, çeni,

Güýjüňe deň gelmez gudratlaň birem.

Ene toprak!..

Bu jümläni ozalam

Ulanypdym, ulanaryn ertirem.

Italmaz NURYÝEW. Goşgular